

የዲሞክራሲ ፖለቲካ ቆሽሻል - ተሃድሶ ይሳፈራል
አማኑኤል ዘሰላም

amanuelzeselam@gmail.com

ፌብሩዋሪ 1 2013 FBI

«ESAT is tasked to produce **accurate and balanced news** and information» ይላል የኢሳት ዲሞክራሲ ፖሊሲ። ኢሳትን የሚያዳምጠው ሰው ጥቂት እንደማይሆን አስባለሁ። እስቲ በኢሳት የሚተላለፉ ጥርጣራዎችን እንመዘናቸው። ምን ያህል ሚዛናዊ፣ በእውነት ላይ የተመሰረተ፣ የሁሉን ወገኖች አስተያየት ያንጸባረቅ ዜናና ትንታኔ ይቀርባል ? ምን ያህል በአገራችን ኢትዮጵያ መቀራረብ፣ ፍቅር፣ አንድነት እንዲሰፍን ይረዳል ?

በቅርቡ ኢሳት አንድ ዘገባ አወጣ። «የ FBI መርማሪዎች፣ አበበ ገላውን ለመግደል የታቀደን ሴራ አከሸፉ። በሴራው የተሳተፉ የሕወሃት ሰላዮች ምርመራ እየተደረገባቸው ነው » ሲል፣ በቦስተን፣ አቶ አበበ ገላው ላይ፣ የግድያ ሙከራ ለማድረግ እንደታሰበ እና ኤፍ.ቢ.አይ ሙከራውን/ሴራውን/አቅዱን እንዳከሸፈው ነበር ኢሳት የገለጸው።

ዜናውን ተከትሎ ብዙዎቻችን፣ ነፍጥ የያዘ ግለሰብ በስብሰባው ተገኝቶ ለመግደል ሙከራ ያደረገ ነበር የመሰለን። በዜናውም በጣም አዘንን። ድርጊቱን ፈጸሙ የተባሉ፣ ነዋሪነታቸው ቦስተን የሆኑ፣ ጉሽ አበራ የተሰኙ ኢትዮጵያዊ ፎቶግራፍ በኢሳት ድህረ ገጽ ላይ ተለጠፈ። እኝህ ሰው እንደ ነፍስ ገዳይ ተቆጠሩ። አገር ሁሉ አወቃቸው። እርግማንና ስደብ ወረደባቸው። ስማቸው ጠፋ። የፖለቲካ ጥገኝነት እንደጠየቁ፣ አቶ አበበ ገላውን እንዲገድሉ በገዢው ፓርቲ እንደተላኩ፣ እንደ ኢሳት አባባል የሕወሃት ሰላይ እንደሆኑ፣ ቤታቸው እንደተበረበረ፣ እንደታሰሩም የሚገልጹ ዘገባዎችን በስፋት አነበብን፣ ሰማን።

የአቶ መለስ አፍቃሪ እንደመሆናቸው፣ አቶ ጉሽ ፣ በአቶ አበበ ገላው ላይ ንዴት ሊኖርባቸው ይችላል። በዚህም ምክንያት «አቶ አበበን መግደል ነበር» የሚል ስሜታዊ አስተያየቶችን በፌስ ቡክ ላይ ሳይለጥፉ እንዳልቀረ አስባለሁ። (በነገራችን ላይ በተለያዩ ጊዜያት በጻፍናቸው ጽሁፎች ተናደው የተለያዩ የማስፈራራትና የዛቻ ኢሜሎች፣ እኛም ብዙ ጊዜ ደርሶናል)

የአቶ ጉሽን ስሜታዊና መነገር የሌለበትን አስተያየት (አቶ ጉሽ አራሳቸው እንደተናገሩ ያመኑት) ፣ ማንነታቸው ይፋ ያልወጣ፣ አንድ ወይንም በርካታ ግለሰቦች፣ ይቀዱና ለ FBI ይልካሉ መሰለኝ። ማናቸውንም አይነት ማስፈራራትና ዛቻ፣ እንደ ትንሽ ነገር የማይቆጥረው FBI ፣ ሁኔታውን ለመከታተል፣ መስሪያ ቤታቸው ድረስ በመምጣት ፣ አቶ ጎሽን ለአሥራ አምስት ደቂቃ የሚያህል አነጋገረ።

ነገሮች በተሟሟቁበት ወቅት፣ ለአሥርተ አመታት ሕዝብን በታማኝነት ያገለገለው የአሜሪካ ድምጽ ራዲዮ ጣቢያ፣ በዚህ ጉዳይ ላይ ሰፊ ዘገባ አቀረበ። አቶ አበበ ገላውንና አቶ ጉሽ አበራን አወያየ። እውነትን ሚዛናዊነት ባለው ሁኔታ መዘገብ ማለት ይህ ነው። ከ FBI ባለስልጣናት፣ በጉዳዩ ላይ የተላከ ደብዳቤ ተነበበ። የግድያ ሙከራ ተፈጻሚዎቻቸው የተባሉት፣ አቶ አበበ ገላው የአየር ሰዓት ተሰጣቸው። ምንም አይነት የግድያ ሙከራ እንዳልተፈጸመባቸው ግልጽ አደረጉ። «ሴራ ነው እንጂ የግድያ ሙከራ አልተደረገም» ሲሉ ግን በኢሳት የተዘገበው ዜና ለመመከት ሞከሩ። **FBI የግድያ ሙከራ ለመደረጉና፣ ሴራ ለመጠንሰሱ የሚያሳዩ አንዳች አሳማኝ መረጃ እንዳላገኘ፣ በጉዳዩም የከሰሰው ማንም ሰው እንደሌለ፣ ለአሜሪካ ድምጽ ራዲዮ ጣቢያ አሳወቀ። እደግማለሁ እንደ FBI ገለጻ፣ ማናቸውም አይነት የግድያ ሙከራ አልተደረገም።**

ማንም ሰው በሕግ ወንጀለኛ ተብሎ እስኪወሰንበት ድረስ ጥፋተኛ አይደለም። አቶ ጉሽ አበራ በፌስቡክ የጻፉት ተገቢ ያልሆነና መታረም ያለበት መሆኑ እንደተጠበቀ፣ በፌስቡክ በጻፉት፣ እጅግ በጣም የከፋና የተጋነነ ወንጀል የሰሩ ይመስል። በርሳቸው ላይ ሳይጣራ፣ መረጃ ሳይኖር፣ በኢሳት አዝማችነት ወርዥብኝ ደረሰባቸው። ያወቀም ያላወቀም ኢሳት ባናፈሰው ንፋስ እየተወሰደ አላስፈላጊ ነገሮች መናገር ጀመረ። ይህ በጣም አሳዛኝ ነው። ስህተትም ነው። በኢሳት ኢዴቶሪያል ፖሊሲ ቃል የተገባው ሚዛናዊነትን የት አለ? ለምንስ ኢሳት አቶ ጉሽ አበራን አስቀድሞ ሳያነጋገርና ሳይጠይቅ፣ ሳይጣራም እርሳቸውን ይከሳል ? በዘፈቀደ፣ ያለመረጃ የዜጎች ስም እንዲጠፋ ማድረግ፣

ሊያስጠይቅ አይገባምን? ነውር አይደለምን ? ለተፈጸመውም ስህተት፣ አቶ ጉሽ አበራ እና የኢሳት አድማጮቹ የኢሳትን «ይቅርታ አደርጉልን፤ ተሳስተን ነበር» መልእክት ቢጠብቁ ተገቢ አይደለምን? **አንድ በሉ።**

ኢሳት «በዙ የሕወሃት ሰላዮች» በምርመራ ላይ እንዳሉ ነበር የገለጸው ነው። ኢሕአዴግ የድርጅቱን የፖለቲካ ሥራ የሚሰሩ፣ ለአባይ ግንባታ መዋጮ እንዲሰበሰቡ፣ በዳያስፖራው ዘንድ ኢሕአዴግ ተቀባይነት እንዲኖረው የሚረዱ ፣ የሚያሰማራቸው አባላት ይኖሩታል። ይህ ደግሞ የሚጠበቅና ማንንም ሊያስገርም የሚገባ አይመስለኝም። ነገር ግን ኢሕአዴግ ሰውን ለማስገደል፣ አህማዴኒጃድ እንዳደረገው፣ ወዳጅ በሆነቸው በአሜሪካ፣ የግድያ ስኳድ (ቡድን) አሰማርቶ፣ ከአሜሪካ ጋር ያለውን ግንኙነት ያበላሻል ብሎ ማሰብ፣ ኢሕአዴግን አለማወቅ ነው። ይቅርታ ይደረግልኝና፣ ኢሕአዴግ በወጭ ሆነው በባዶ የሚጮኹትን ንቋቋቸው። በታም አይሰጣቸው። ምንም ማድረግ እንደማይችሉ፣ መተባበር እንዳቃታቸው፣ የአለም አቀፉ ማህበረሰብን ጆሮ ያላገኙ መሆናቸውን ጠንቅቆ ያውቃል።

ኢሳት «የሕወሃት ሰላዮች» ሲል፣ ምን መረጃ ይዞ እንደዚያ እንዳለ አይገባኝም። የኢሳት ባልደረቦች ለኢሕአዴግ ጥላቻ ስላላቸው ብቻ ፈጥረው ያወሩት እንጂ ኢሕአዴግ ሰላይ ስለመላኩ ፣ የላካቸውም ሰላዮች የግድያ ሴራ እየፈጸሙ ስለመሆናቸው ምንም መረጃ የላቸውም። አለን የሚሉ ከሆነ ደግሞ እስከአሁን ለሕዝብ የገለጹት ነገር የለም። «ሰላዮች» ብለው ሲሉም፣ ያውም በስህተትና በችሎት፣ አቶ ጉሽን ብቻ ነው እንጂ የጠቆሙት ሌሎችን አልዘረዘሩም። **ሁለት በሉ።**

የአሜሪካ ድምጽ ራዲዮ ባልደረቦች፣ ከደርግ ዘመን ጀምሮ፣ የኢትዮጵያን ሕዝብ ሲያገለግሉ የነበሩ፣ የተከበሩ የተወደዱ ወገኖቻችን ናቸው። ስራቸውን ጠንቅቆ የሚያውቁ፣ የጋዜጠኝነት ፕሮፌሽናሊዝም የተላባሉ ባለሙያዎች ናቸው። ከ **FBI** የተላከላቸውን ደብዳቤ ለአንባቢያን ማቅረባቸው እንደ ነውር ተቆጥሮ፣ ሊያስወቅሳቸውና ሊያሰድባቸው በቅቷል። በተለይም ጋዜጠኛ አበበ ገላውን ጨምሮ ለዲሞክራሲና ለጋዜጠኞች ነጻነት እንቆማለን የሚሉ ወገኖች፣ በጋዜጠኛ ሄናክ ሰማእግዚአብሄር ላይ ያነጣጠሩት ከስ አስገራሚ ነው። እነዚህ ወገኖች በሚሰብኩት የማይኖሩ፣ እነርሱ ሲናገሩና አስተያየት ሲሰጡ እንጂ፣ ከነርሱ የተለያ አስተያየት ያለውን በተለይም እነርሱን ቻሌንጅ የሚያደርግን ሰው የማይታገሉ መሆናቸውን ነው እያሳዩን ያሉት።

ጋዜጠኛ ሆነ ማንም፣ ከኛ የተለየ አመለካከት ካለው፣ የኛን ሃሳብ ወድቅ ካደረገ፣ ወይንም ለመቀበል ካዳገተው መብቱ መሆኑ መረዳት አለብን። ቢቻል ሃሳቦቻችን ተቀባይነት እንዲኖራቸው የበለጠ መረጃዎች በማስቀመጥና አቀራረባችንን በመቀየር ማሳመን እንሞክር። አለበለዚያም ላለመስማማት ተስማምተን (agree to disagree) መከባበር ይጠበቅብናል። እንጂ የሃሳብ ልዩነቶች አበሳጭተውን፣ በሰሜታዊነት ወደ ግለሰብ ጠብ ወይንም ስድብና ክስ ማምራት የለብንም። **ሶስት በሉ።**

በምርጫ ዘጠና ሰባት ወቅት ከቅንጅት መሪዎች ጋር ለሁለት አመት በቃሊቲ ማቀዋል። ከባድና ፈታኝ በሆነበት ሁኔታ፣ የግል ጋዜጣ ኤዲተር ሆነው በአገር ቤት ለበርካታ አመታት የኢትዮጵያን ሕዝብ አገልግለዋል። እርሳቸው የሚያዘጋጁት ጋዜጣ አዲስ ድምጽ፣ ኢኤም ኤፍ፣ አቡጊዳ፣ ኢትዮጵያውያን በመሳሰሉ ድህረ ገጾች በነጻ ይወጣ ስለነበረ፣ በአገራችን ያለውን ሁኔታ በቅርብ እንድንከታተል ረድቶናል። የፖለቲካ ክፍሎችም ይህን ጋዜጣ በየሳምንቱ ያነቡ ነበር። ይህ ጋዜጣ የአውራጃ ጋዜጣ ነው። ዋና አዘጋጅም አቶ ዳዊት ከበደ ናቸው።

አቶ ዳዊት ከበደ፣ ከጥቂት ወራት በፊት አቶ ያፌድ ጥበቡን ፣ በቅርቡ ደግሞ አቶ ጉሽ አበራን ቃለ መጠይቅ በማድረጋቸው «ወያኔ» ናቸው እየተባሉ ነው። በተለይም አባ መላ የሚባሉ ኢትዮጵያዊ የሚመሩት፣ የሲቪሊቲ ፖለቲካ ክፍል፣ እንግዳ ሆነው በመቅረባቸው፣ ብዙዎችን አስቀይመዋል። ለምን አባ መላ የኢሕአዴግ ደጋፊ በመሆናቸው !!! በዳያስፖራ አለን ከሚሉ ተቃዋሚዎች አመለካከት የተለየ አመለካከት ካላቸው፣ የኢሕአዴግ ደጋፊዎች ከሆኑ፣ ኢትዮጵያውያን ወገኖቻችን ጋር አቶ ዳዊት መነጋገራቸው ወንጀል ሆኖ እያስከሰሳቸው ነው። **አራት በሉ።**

በኢሳት ፕሮፖጋንዳ አዘማችነት፣ በዳያስፖራ ስር የሰደደው ፖለቲካ፣ ምን ያህል የተበላሸና የቆሸሸ መሆኑን የሚያሳዩ ሌሎች ብዙ ምሳሌዎችን መዘርዘር ይቻላል።

እንደሚገባኝ፣ መሰረታዊ የሆነ የአስተሳሰብ ተሃድሶ መኖር እንዳለበት አስባለሁ። የዳያስፖራው ፖለቲካ ትልቅ ለውጥ ያስፈልገዋል። እንደ ኢሳት ያሉ፣ በኢዲዮሪያል ፖሊሲያቸው ቃለ የገቡትን ጠብቀው፣ እራሳቸውን

በማሻሻል፣ የጥላቻ ፕሮፖዥንዳ ማስፋፋይና የሻሻሊያ መሳሪያ ሳይሆኑ፣ የ21ኛው ክፍለ ዘመን የሰለጠነ ፣ ዲሞክራሲያዊ ሜዲያዎች ሊሆኑ ይገባል። አለበለዚያ እነርሱን እያዳመጥን፣ በገንዘብ እየረዳን ፣ ሕዝባችንንና አገራችንን የሚጎዳ፣ የጥላቻ መንፈስ በመካከላችን እንዲሰፍን መፍቀድ፣ እራሳችንንም በዚህ ቁሻሻ ፖለቲካ ማጨማለቅ የለብንም።

ምን አለ የመወጋገዝና የመካሰስ ፖለቲካ ተወግዶ የመወቃቀስና የመተራረም ፖለቲካ ቢሰፍን ? የፖለቲካ ልዩነቶች ይኖሩናል። አንዳችን የምንደግፈውን ድርጅት ሌሎች ሊቃወሙት ይችላሉ። በሰለጠነ መንገድ መነጋገር ሲቻል እንዲሁ በባዶ ጦር መማዘዝ ምን ይበጃል? አንድ ነገር መርሳት የለብንም። አገራችን ኢትዮጵያ ድህ አገር ናት። ብዙ የምንሰራው ሥራ አለ። ገና ረጅም መንገድ እንደ ሕዝብ መጓዝ አለብን። አሁን ባለው አይነት ሁኔታ፣ በዚህ በጥልቻ ድባብ ዉስጥ ግን መቀጠል አንችልም። ፖለቲካችን መሰረታዊ የሆነ ተሃድሶ ያስፈልገዋል።አራት ነጥብ።

አንደ ኢሳት ፣ ኢካዴፍ ያሉ ወገኖች ቆም ብለው እንዲያሰቡ በአክብሮት አጠይቃለሁ። የሚዘግቡትን፣ የሚናገሩትን ይመርምሩ እላለሁ። የሚያፈርስ፣ የሚያራርቅ ሳይሆን አንድ የሚያደርግ፣ የሚያሰባስብ፣ የሚያስተምር ዘገባ ያቅርቡ። ኢሕአዴግን መቃወማቸውን ይቀጥሉ። ኢሕአዴግ የሚሰራቸው ስህተቶች ያጋልጡ። ነገር ግን በስሜታዊነትና በጥላቻ ሳይሆን በሰለጠነ መንገድ ያድርጉት። ኢሕአዴግን እንደሚቃወሙትም ሁሉ፣ ኢሕአዴግ ለሚያደርጋቸውም መልካም ተግባራት እውቅና ይሰጡ።

መቼም ኢሕአዴግ ምንም የሰራው ሥራ የለም ብሎ የሚከራከር፣ ወይም የሚያምን ሰው ይኖራል ብዬ አላስብም። ምንም እንኳን በመልካም አስተዳደር፣ በሰብዓዊ መብት መከበርና በዲሞክራሲ ግንባታ አንጻር፣ በዘጠና ሰባት ከነበረው በጣም ያሸቆለቆለ ሁኔታ ላይ ብንገኝም፣ በልማቱ አንጻር አስደሳች ዉጤት እየተመዘገቡ ነው። ግልገል ጊቤን፣ በለስ፣ ተከዜ፣ አባይ የመሳሰሉ ግድቦችን፣ ሊሰሩ የታሰቡ የባቡር ሃዲዶችን፣ መንገዶችን፣ ዩኒቨርሲቲዎችን፣ የጤና ጣቢያዎችን የመሳሰሉትን መጥቀስ ይቻላል። የሚታዩ ፣ የተጨበጡ ለዉጦች በአገራችን እየታዩ ነው። ይህ መደገፍ፣ መበረታታ አለበት።

በዉጭ ግንኙነት አንጻር በሶማሊያና በሱዳን ኢትዮጵያ የተጫወተችውና እየተጫወተችው ያለዉ ሚና እንደ ኢትዮጵያዊ የሚያኮራ ነው። ለዚህም ኢሕአዴግ ሊመሰገን ይገባዋል።

ኢሕአዴግ ስላከናወናቸው መልካም ተግባራት መዘገብ፣ ከአሁን ለአሁን «ኢሕአዴግ መጥቀም ነው» በሚል ኢሳቶች እዉነትን መደበቅ የለባቸው። የኢሕአዴግን መልካም ተግባራት ለመዘገብ መድፈርና መቻል አለባቸው። በኢዲቶሪያል ፖሊሲያቸው የሁሉን አመለካከቶች እናስተናግዳለን አይደለም እንዴ የሚለው ? አዲስ ነገር አይደለም የምጠይቀው። ፖሊሲያቸው ላይ ያለውን በተግባር ያዉሉት ነዉ የምለዉ።